

Reglugerð um stuðul til flokkarnar á tingi og um lön til floksskrivarar

Samtykt á formansskapsfundi 25. januar 2000 og broytt 1. mars 2000 og 13. mars 2008

Til tess at betra um móguleikarnar hjá flokkunum á tingi at fremja arbeiði teirra í tinginum, herundir at seta floksskrivarar til tingbólkar, hevur formansskapur Løgtingsins við støði í játtan á fíggjarløgtingslógini við gildi frá 1. januar 2000 gjørt av at veita flokkunum stuðul til endamálið eftir hesum reglum

§ 1. Hvør flokkur hevur rætt til árliga grundupphædd, sum er kr. 65.000,-.

Stk. 2. Harumframt hevur hvør flokkur rætt til kr. 35.000,- árliga fyri hvønn tingmann meira enn ein.

Stk. 3. Í sambandi við umrøðuna av fíggjarætlan Løgtingsins eftir § 84 í tingskipanini mælir formansskapur Løgtingsins til, hvussu stuðulin eftir stk. 1 verður javnaður. Tilmæli verður gjørt við grundarlagi í lønar- og prísvøkstrinum í undanfarna ári.

§ 2. Við flokk á tingi skilst flokkur, sum eftir § 15 í vallógini fekk umboð á Løgtingi á seinasta lögtingsvali.

Stk. 2. Tingmenn, sum ikki hoyra til flokk, sum lýkur krøvini í stk. 1, fáa bert stuðul eftir stk. 2.

Stk. 3. Broytingar í stuðlinum vegna broyting í talinum av tingmonnum í tingbólkinum fáa gildi frá 1. í mánaðinum eftir.

§ 3. Stuðulin verður umsitin av skrivstovu Løgtingsins.

Stk. 2. Stuðul verður latin eftir, at skrivliga er boðað umsiting Løgtingsins frá, hvør tingmaður í bólkinum hevur ábyrgdina av, at stuðulin verður umsitin sambært reglunum.

§ 4. Í minsta lagi helvtin av stuðlinum eftir § 1 skal nýtast til skrivara/r.

Stk. 2. Upphæddin eftir stk. 1 skal umframt lön eisini fevna um fríðtíðarlön, arbeiðsmarknaðargjöld v.m.

Stk. 3. Tá flokkurin hevur sett skrivara, boðar tann, sum hevur ábyrgdina eftir § 3, stk. 2, umsitingini frá, hvør settur er, hvat lønin er mánaðarlíga, og hvat arbeiðstíðin er sett til. Umsitingin avgreiðir síðan lønarboð til Gjaldstovuna.

§ 5 Burtur av stuðlinum eftir § 1 skal gjaldast fyri telefon og fax.

Stk. 2. Harumframt kann gjaldast av stuðlinum m.a.

- Ekstern sakkøn hjálp.
- Ráðstevnur
- Ferðing hjá skrivara v.m.
- Bøkur, bløð og tíðarrit v.m.
- Aðrar rakstrarútreiðslur.

Stk. 3. Allar rokningar skulu umleið 20. í hvørjum mánaði latast umsiting Løgtingsins, váttaðar av tí, sum hevur ábyrgdina eftir § 3, stk. 2, ella tí, hesin hevur tilnevnt. Skrivstovan avgreiðir síðan rokningarnar. Hvør tingbólkur fær hvønn mánað yvirilit yvir nýtslu av stuðlinum seinasta mánaðin og nýtslu í árinum.

§ 6 Stuðulin skal nýtast samsvarandi endamálsgreinini, og verður í hesum sambandi gjørt vart við:

- a) Útreiðslur, sum mugu metast at skula gjaldast sambært lóg um politiska upplýsing, ella eru fevndar av lóg um samsýning lögtingsmanna, kunnu ikki gjaldast sambært hesi reglugerð.
- b) Vanligar umsitingarreglur, sum eru galdandi fyri útgjald úr landskassanum, eru eisini galdandi fyri útgjald sambært hesi reglugerð.
- c) Reglurnar um tímapening og ferða- og dagpening innan tað almenna eru galdandi í sambandi við ferðir hjá skrivara.
- d) Í sambandi við keyp av útgerð, skal tað, sum keypt verður, gjaldast og veitast í sama ári, sum tað er keypt. Leiga og leasing av útgerð er ikki loyvd.
- e) Løgtingsmenn, hjúna felagar og børn hjá lögtingsmonnum kunnu ikki virka sum skrivarar ella lønt serkøn hjálp
- f) Yvirlit skal gerast yvir alla útgerð í flokshølunum. Um útgerð verður flutt úr hølum floksins, skal skrásetast, hvør hevur lánt, og hvar hon er.

§ 7 Roknskapurin verður grannskoðaður av grannskoðara tingsins

§ 8 Um lögtingsval ella annað førir við sær, at stuðulsmóttakari ikki longur er umboðaður á tingi, verður stuðul til skrivara veittur í eitt tíðarskeið, sum svarar til uppsagnarfrestina í starvsmannalógini. Síðan skal ábyrgdarhavarin eftir § 3, stk. 2, gera upp, hvat nýtt er og, innan ein mánaði er farin frá lögtingsvalinum, lata aftur útgerð, sum er lánt.

Vegleiðandi reglur um løn til floksskrivarar

Lønin til skrivarar verður ásett við grundarlagi í útbúgving, royndum og arbeiðstíð hjá skrivararnum.

1. Hevur skrivarin hægri útbúgving (akademikari), kann viðkomandi verða løntur á hædd við lønina hjá alment settum akademikarum.
2. Fólki við millumútbúgvingum, t.d. lærari, merkonomur, verða lønt við eini mánaðarløn, sum liggur millum 19.000,- og 24.000 fyri fult starv.
3. Fólki við skrivstovuútbúgving ella samsvarandi verða lønt við millum kr. 15.000,- og 21.000,- um mánaðin fyri fult starv.
4. Fólki uttan formliga útbúgving verða lønt í mun til starvsroyndir, tó í mesta lagi við kr. 17.500,- um mánaðin

Lønin verður í hvørjum einstøkum bólki ásett í mun til útbúgving og starvsroyndir. Treyt fyri at fáa løn í bólki 1 ella 2 er, at arbeiðsuppgávurnar eru soleiðis háttáðar, at viðkomandi útbúgving krevst fyri at kunna røkja starvið. Tá lønin verður ásett, eigur somuleiðis at verða tikin hædd fyri møguligari meirarbeiðsskyldu og arbeiði ólagaligar arbeiðstíðir.

Flokkarnir avgera sjálvir lønirnar innan fyri omanfyrinevndu karmar, tó verður heitt á flokkarnar at ráðfæra seg við umsitingina, soleiðis at lønin av umsitingarligum orsökum kann fáast at samsvara við lønarflokki, sum er skrásettur á Gjaldstovuni.

Á Løgtingi 25. januar 2000

Finnbogi Ísakson
formaður

Súsanna Danielsen
stjóri

